

ÍTRÓTTUR

SAMBAND
JÁKUP MØRK
JAKUP@SOSIALURIN.FO
TLF. 341800

Enn ein skeivur Skála-seðil

Nr.	Úttikin min	Útlið:	Gul min	Reyð min
12		SKÁLA		
1		Predrag Marcovic		
2	54	Bárdur Danielsen	42	
4		Teitur Djurhuus	17	
5		Rúni Rasmussen		
6		Pætur D. Jacobsen		
8		Levi Hansen		

Leggið til merkis spælara nummar 4 hjá Skála. Teitur R. Joensen er vorðin til Teitur Djurhuus

Til dystin móti NSÍ var aftur galið við einum dómarseðli hjá Skála, tá skeivt eftirnavn varð skrivað fyri ein spælara. FSF hevur ikki móttikið nakra kærú um málið

FÓTBÓLTUR

Jákup Mørk
jakup@sosialurin.fo

Skála fekk fyrr í ár bót á

10.000 kr. fyri ikki at hava útfyllt dómarseðilin soleiðis, sum reglurnar fyriskriva. Men hetta tykist ikki hava rinið heilt við hjá felagnum.

Fyrru ferðina var talan um mistak undan dystinum móti B36, tá Slavisa Kaplanovic ikki stóð skrivaður á seðilin men kortini varð innskiftur.

Hetta fekk í nakrar vikur beinleiðis ávirkan á oddastriðið, tí B36 fekk tvey stig eyka í nakrar vikur, áðrenn

yvirkærunevndin ógildaði avgerðina hjá aganevndini. Fyrst og fremst fekk hetta avleiðingar fyri NSÍ, sum misti oddasessin hesar vikurnar.

Síðani hevur B36 kortini lagt seg fram um NSÍ á stigatalvuni, har tað tó bert eru málini, sum skilja partarnar undan vikuskiftinum. Og kanska er tað lagnunnar speisemi, at tað er júst er í vunna útidystinum móti NSÍ, at Skála nú hevur framt eitt mistak.

Á dómarseðlinum til dystin stendur nummar 4 hjá Skála nevnlaga at eita Teitur Djurhuus, og tað er nú ikki heilt rætt. Rætta navnið á spælaranum er nevnlaga Teitur R. Joensen.

John Petersen, venjari hjá Skála, sigur, at teir royndu at gera vart við mistakið, áðrenn dysturin í Runavík var byrjaður.

- Vit søgu við dómarn, at har var eitt mistak komið fyri. Men hesin segði, at dómarseðilin lá í skifti-

rúminum, og at hann tískil ikki bleiv rættaður. Heldur ikki, hóast hetta var undan dystarbyrjan, sigur John Petersen.

Um málið fær avleiðingar, ber illa til at siga. Ísak Mikladal, aðalskrivari, sigur, at FSF ikki hevur móttikið nakra kærú um málið. Sambært reglunum, so kann aðalnevndin hjá FSF heita á aganevndin um at taka mál upp. Men tann spurningurin hevur als ikki verið til viðgerðar.

Rúni gevst í Tromsø

Rúni Weihe hevur seinastu fyra árinum spælt flogbólt í einum av fremstu norsku feløgnum. Saman við Tromsø hevur hann verið í sjei av átta móguligum finalum, og fyra ferðir av hesum hava tað verið Rúni og liðfelagarnir, sum hava staðið við steypi og gulli.

Hóskvøldið boðaði Rúni tó frá, at hann nú gevst í felagnum. Orsøkin er, at hann í løtuni ikki hevur móguleika at leggja nóg nógva orku í venjingina. Áður hevur Rúni sannað, at um hann ikki fær vant optimalt, so kostar hetta í skaðum. Ikki minst í ryggnum, sum ofta hevur givið trupulleikar. Og tí hevur hann valt at taka ein steðg frá flogbóltili á elitustøði.

-mørk

Fimleika-skúli á Hálsi

Fimleikasambandið skipar um vikuskiftið fyri ársliga fimleika-skúlanum. Hesin verður í høllini á Hálsi í Havn, og er tiltakið ætlað børnum, sum ganga í 1. til 5. flokki.

Talan er um tveir skúlar, og byrjar tann fyrri av hesum klokkan 8.30. Seinna skúlin byrjar klokkan 14.30. Tilmelding fer fram hjá Fimleikasambandinum, og er kostnaðurin 200 kr. fyri hvønn næmingin.

Skúlin er fyri øll, bæði roynd og óroynd. Endamálið við skúlanum er at vaksa um áhugan fyri fimleiki millum børn og at geva teimum eina góða og stuttliga uppliving. Tey sleppa at royna ymisk reiðsskapsamboð, at leypa á air-track o.a. Venjarar og hjálparar á skúlunum verða millum onnur okkara kvinnu- og manslandslið í fimleiki.

-mørk

Katrin rør hálvfinalu

Í dag fæst helst at víta, hvørt Kartin Olsen skal røkka stóra máli sínum um at rógva seg fram til eitt OL-pláss. Saman við Juliane Elmander skal Katrin í dag rógva hálvfinalu í HM-kappingini, og vinna tær seg her fram til finaluna, er OL-luttøkan tryggjað.

Tær báðar hava fyrr í ár vunnið World-Cup kappingina, og tí verða tær avgjört roknaðar millum favorittarnar at røkka finaluni. Skuldi hetta av onkrari orsök ikki eydnast, eru allir móguleikar tó ikki uppi, tí teir báðir bestu bátarnir í B-finaluni vinna sær eisini rætt til OL-luttøku.

-mørk

Fremad Amager lænir SAS-ligu spælara

20 ára gamli Anders Bjerring Qvist, sum annars er partur av SAS-ligu hópinum hjá FC Nordsjælland, skal restina av hesum árinum spæla fyri Fremad Amager. Quist hevur fingið sína fótóltsuppaling á Frederiksberg, men størsta partin av ungdomsárunum spældi hann tó við B93. Í fjør summur gjørdi hann sáttmála við FC Nordsjælland, har hann tó hevur havt ilt við at fáa spælitíð á besta liðnum. – Fremad Amager tykist mær sum eitt seriøst felag, og mær tørvar spælitíð, sigur spælarin sjálvur um skiftið.

Uppflytingin undir borðinum

Møguleiki er fyri, at B68 longu í morgin fer at tryggja sær pláss í Formula deildini næsta ár

FÓTBÓLTUR

Jákup Mørk
jakup@sosialurin.fo

22. umfar í næstbestu fótóltsdeildini er á skránni í morgin, og tað er góður móguleiki fyri, at B68 longu nú fer at tryggja sær pláss í bestu deildini í 2008. Toftamenn fáa vitjan av TB, ið megnaði málleysan javnleik á Svanga-skarði í 6. umfari, sum var á skránni 28. apríl.

Um tað aftur hesa ferð verður javnleikur, so fer B68 at hava tryggjað

sær uppflytingina longu í morgin, hóast tað verða fimm umfør eftir at spæla.

ÍF er betri fyri í kappingini um næstfremsta pláss, enn FSV04 er tað. Hesi bæði eru tey einastu, sum saman við B68 eru móguligir uppflytarar. Fuglfirðingar fáa hesa ferð vitjan av grannunum í Leirvík, meðan FSV04, sum hevur havt tað rættuliga trupult seinastu ferðirnar, skal spæla í Klaksvík.

Rættuliga avgerandi fyri niðurflytingina verður úrslitið í Sørvági, har B36 fer at vitja. HB fer at vitja í Runavík. Vánirnar eru góðar fyri, at hesi bæði feløgini eisini næsta ár verða partar av 1. deild.